

તાવ સે અકખર ઘોલિએઈ, જાવ ણિરક્ખર હોઈ : એક અનુભંધમીમાંસા

■ સિતાંશુ યશશ્વર ■

ક

૧

ત્યાં લગ અક્ષર ઘોળ, જ્યાં લગ તું નિરક્ષર થાય.

નિરક્ષરતાની સાધનાની વાતથી આજ આપ સહુ વિદ્વદ્જનો સાથેની ગોળિની શરૂઆત કરું છું, ને તે પણ પરિષદ્મુખની જવાબદારી સ્વીકારતી વેળાએ - એ કશી સરતચૂકથી તો નથી ને, એવો સવાલ કોઈને થાય ! સવાલો થવા જોઈએ, કેમ કે જ્યાં પરસ્પર પ્રશ્નો પૂછી શકાય, ત્યાં પરિષદ પાંગરે છે. કૂડાણે બેસી નાત જમાડવાની જગ્યા તે જુદી. તો કહેવાનું એ કે નિરક્ષરતાની સાધનાની એ વાત કોઈ ભૂલથી કે અનવધાનથી નથી થઈ : ન તો આજે કે ન તો અહીં મથાળે જેની પંક્તિ ટાંકી છે, એ કવિ સરહપાદના સમયમાં.

ઈસવી સન અથવા સામાન્ય સંવત્સરના આઠમા શતકમાં થઈ ગયેલા કવિ-સિદ્ધપુરુષ સરહપાદના આ શબ્દો આજે યાદ કરવાનાં ત્રણ કારણો છે.

પહેલું એ કે કવિનું એ સૂચન ભારતીય સંસ્કૃતિ અને સાહિત્યની આત્મપરીક્ષણ, સમકાળાન્વેક્ષણ અને બન્નેમાંથી નીપજતી નિર્ભય પ્રયોગશીલતા તરફ આંગળી વીધિ છે. બીજું કારણ એ કે સરહપાદના એ શબ્દો ભારતીય સાહિત્યવિચારમાં અને સંસ્કૃતમીમાંસામાં જે એક ખુલ્લાપણું છે (જેને જૈન દર્શન અનેકાંતવાદ કહે છે અને એક જ નહીં, છ દર્શનોનો, તેમજ બૌદ્ધ, જૈન, ચાવર્ક દર્શનોના પણ દર્શન રૂપે સ્વીકાર કરનારી વેદિક પરંપરા જેને ચરિતાર્થ કરે છે, એવો જે ભારતીય મુક્તાવકાશ છે), એ તરફ પણ સંકેત કરે છે. ત્રીજું, કદાચ સહુથી વધારે તાકીદનું કારણ એ કે સરહપાદને અને એમના માધ્યમે મળતા બીજા કેટલાક ભારતીય સર્જકોની કૃતિઓને માર્ગ ચાલતાં ભારતીય સાહિત્યના અધુનાત્મ સંકેતવિજ્ઞાન તરફ થોડા પગલાં ભરી શકાય.

આ ત્રણે મુદ્દાઓને સહેજ વિસ્તારથી તપાસીએ :

(૧) ભારતીય સાહિત્યની નિર્ભય પ્રયોગશીલતા : સરહપાદ જેને નવમાપ્ત નિરક્ષરતા કહે એને સમજવા માટે આધુનિક કમ્પ્યુટર ટેકનોલોજી જેને 'ઇરેઝર કોડિંગ' કહે છે, એ સંજ્ઞા કામ લાગે. Eraser Codingની એક વ્યાખ્યા આવી છે : A method of data protection in which data is broken into fragments, expanded and encoded with redundant data pieces and stored across a set of different

locations or storage media. કમ્પ્યુટરમાં જે વધારાની કે હાલ અપ્રસ્તુત બનેલી જ્ઞાનસામગ્રી સંચિત થઈ ગઈ હોય, એને છૂટી પારી કોઈ અલગ લોકેશને કે સ્થાનકે રાખી મૂકવી, એનું નામ ઈરેજર કોડિંગ.

‘ખટપટને ખટપટવા દે’ એમ કહેતો આપણો બળકટ અખો કે અખાના સમર્થ પુરોગામી, ‘નિરક્ષરતા’ની વાત કરતા સરહદપા, બન્નેની વાત સમજવામાં આ ‘ઈરેજર’ની વિભાવના ઉપયોગી બને. કમ્પ્યુટર ટેકનોલોજીમાં જ નહીં, નાતી યાતનાશબિઓમાંથી મળેલી પીડિતોની હસ્તપતોના વાચન પણ ચચાયેલા ‘પોએટિક્સ ઔફ ઈરેજર’માં પણ ભૂસીને વાંચ્યવું એની વિભાવના અને રચનારીત જોવા મળે છે.

તો સરહદપાનું આ ‘તાવ સે અકબર ઘોલિઅર્થ?’ એ શું છે? કોઈ એક સમાજ પરિશ્રમપૂર્વક જ્ઞાનસંચય કરે, પણ એ પરંપરા પણીના કોઈક સમયે એક નવીનકોર નિરક્ષરતાની આવશ્યકતા અનુભવે, એ ઘટનાનો જ્ઞાનમીમાંસાગત, સમાજમીમાંસાગત, ઈતિહાસમીમાંસાગત અર્થ શો તારવી શકાય? જ્ઞાનપ્રાપ્તિ પહેલાંની નિરક્ષરતાથી આવી જ્ઞાનપ્રાપ્તિ પછીની નિરક્ષરતા કઈ રીતે જુદી પડે? એની સાધના- પદ્ધતિ કઈ? - અને આવા સવાલો આપણી સામે સરહદપાદ મૂકે છે. આવું શરસંધાન આ સરહો આપણી સામે નથી કરતો. બલ્કે એક નવા નિશાનને તાકવા સારુ આપણી પાસે કરાવે છે.

(૨) ભારતીય સાહિત્યના મુક્તાવકશો : ભારતીય સાહિત્ય અને સંસ્કૃતિના વિશાળ પ્રદેશોમાં આનંદપર્યટન કરવાના અલગ અલગ માર્ગો છે. કોઈ પ્રવાસી પસંદ કરે કે એણે દર્શનદીપન ઉપનિષદોના ચીંધા માર્ગે ભારતીય સાહિત્ય અને સંસ્કૃતિ નીરખવાં છે. કોઈને પ્રેમલક્ષ્ણા ભક્તિકવિતાના રમણીય ઈંગિતોએ ચીંધા માર્ગોએ થઈને ઘૂમી વળવાનું મન થાય. એ બન્ને અલબત્ત આનંદભર્યા પ્રવાસો બને. પણ ક્યારેક, કોઈ પ્રવાસીએ સાહિત્ય અને એ સંસ્કૃતિની એનાથી અલગ પ્રકારની ટોપોગ્રાફી જોવી હોય, જુદાં તલરૂપો કે સ્થળાલેખનો જોવાં હોય. એવું પરિભ્રમણ-સાહસ કરવા માટે સામાન્ય સંવત્સરના પહેલા સહસ્રાબ્દના અંતના અને બીજાના આરંભના પાંચ-છ શતકોનું ભારતીય સાહિત્ય, એના સંસ્કૃતિસંદર્ભ સાથે તપાસવા જેવું છે. ભારતીય સાહિત્યનાં તલરૂપો, અપાર વિવિધતાવળાં છે. એ સૂર્ય-ચંદ્ર-વિદ્યુત ત્રણે પ્રકારના પ્રકાશથી આલોકિત છે. એમાં ધૂમાય તેટલું ઘૂમી વળવા જેવું છે, ક્યારેક જળહળતી બપોરે, ક્યારેક સૌભ્ય પૂનમે, તો ક્યારેક કોક મેઘલી રાતે પણ. આજે તો એ વીજ-જબકતી એક યુગસંધિના વિકટ માર્ગ ચાલી, એ સૌંદર્યલોકની એક છોટી સી જાંખી કરાવતી સાહસસફર આપની સાથે કરી લેવી છે.

(૩) ભારતીય સાહિત્યનું સંકેતવિજ્ઞાન એટલે શું એ ટૂંકમાં જોઈએ. કોઈ એક સમાજમાં એણે સ્વીકારેલા સંકેતો પરસ્પર જોડાઈને એ સમાજ માટે અર્થયુક્તતા કઈ રીતે નિપાત્ત છે, એ સમજવાનું વિજ્ઞાન એટલે સંકેતવિજ્ઞાન. દરેક સંકેતકને પોતાનો અર્થ ત્યારે જ સાંપડે જ્યારે એ સંકેતક, એ સમાજે સ્વીકારેલી સંકેતન-વ્યવસ્થાનો, સેમિઓટિક નેટવર્કનો, એક ભાગ બને. સ્વસ્તિકનું ચિત્ર જ્યારે ગુજરાતના કોઈ ઘરની ભીત ઉપર આલેખાય ત્યારે એ પરિવેશમાં એનો એક અર્થ નીપળ આવે. પણ ધ્રુવ

પ્રદેશમાં એચ્કિમોના ઠગલુની ભીતે એ જ ચિત્ર કોતરો તો ત્યાં એ સમાજમાં કદાચ કોઈ અર્થ ન સૂચવાય. અને નાત્તી જર્મનીના ઝંડાઓ ઉપર, ત્યારના જર્મનસમાજ માટે સ્વસ્તિકનો જુદો અર્થ થાય. ભારતીય સાહિત્યને સમગ્રપણે જો ભારતીય સમાજ માટેના એક અર્થકારી સંકેતક તરીકે જોઈએ તો એ સંકેતક એ સમાજના બીજા બધા સંકેતકો સાથે જોડાઈ, ભારતીય સંકેતન-વ્યવસ્થાના એક અંશ રૂપે પોતાનું સ્થાન લેવું જોઈએ.

બીજા શબ્દોમાં કહીએ તો ભારતીય સાહિત્ય અનેક અનુબંધો વડે ભારતીય સંસ્કૃતના બીજા અનેક ઘટકો સાથે જોડાય. તો જ એની અર્થવતા પ્રગટ થાય. સાહિત્યનો અર્થ આ બધા સંકેતકો કહેતાં સમાજ, રાજ્ય, અર્થતંત્ર વગેરે ‘સાંસ્કૃતિક સંસ્થાઓ’ સાથેના અનુબંધોમાંથી પ્રગટ થાય છે. સામી બાજુ, એ બધા સંકેતકોની અર્થવતા પણ એમના સાહિત્ય સાથેના અનુબંધોમાંથી પ્રગટ થાય છે. સાહિત્ય અને રાજ્ય-ધર્મ-અર્થકરણ વગેરે વચ્ચે એકમેકને સાર્થક બનાવવાનો સંબંધ હોય છે, આશ્રિત-આશ્રયનો, ઉચ્ચાવચતાનો સંબંધ નથી હોતો. એટલે સમજ શકાય કે કેવળ સાહિત્યે સમાજાભિમુખ કે જીવનાભિમુખ કે વાસ્તવવાઈ બનાવું જોઈએ, એવા મત સાથે સાહિત્યના સંકેતવિજ્ઞાનનો કોઈ મેળ પડતો નથી. સમાજ, રાજ્ય, ધર્મ, અર્થસત્તા એ દરેકે પણ સાહિત્યાભિમુખ, કલાભિમુખ એટલા માટે થવું ધટે કે એ વિના એ દરેકનો અર્થ પણ અધૂરો રહી જાય છે.

આપણા ‘આધુનિકોમાં આદ્ય’ એવા વિલક્ષણ કવિ-જનનાયક નર્મદ, એમના પુસ્તક, રાજ્યરંગમાં, આ વાતને આબાદ પકડી શક્યા છે. ‘રાજ્ય’ શબ્દના મૂળમાં જઈ નર્મદ ‘રાજુ’ ધાતુને ચીધે છે : ‘રાજુ’ એટલે ‘રાજવું’ કે ‘શોભવું’. એ લખે છે : ‘રાજુ ધાતુનો અર્થ શોભવું છે ને રાજ્ય એટલે સત્તાને માનનાનું - શોભનું જનમંડળ અથવા જનમંડળ ઉપર શોભતી સત્તા. સર્વ સૌંદર્યમાં સત્તાસૌંદર્ય શ્રેષ્ઠ છે.’ (નર્મદ, રાજ્યરંગ, સં. રમેશ શુક્લ, ૧૯૮૭, પૃ. ૨૨). ગોવર્ધનરામ અને ગાંધી પણ વાંચે તો રાજ થાય અને કશુંક પાને એવા આ શબ્દો ગુજરાતી ભાષામાં લાભાયા, એ ગુજરાતીનું ગૌરવ છે - જો હાલના ગુજરાતીઓ (શિક્ષણસંચાલકો, શાસકવર્ગ, સચિવગણ અને શ્રેષ્ઠોઓ) આ પુસ્તક વાંચે અને સમજે તો એમનું યે !

જો સહુ સમજે તો એક પ્રાણસાત્તક રાષ્ટ્રની શોભીતી રાજ્યસાત્તા, મહાજનપરંપરાની કુશળ અર્થસત્તા, સમુદ્દર ધર્મસત્તા, સ્વશાસ્ત્ર સમાજની ગરિમા અને ત્રણેની સંયુક્ત પ્રાણશક્તિને રમણીય રૂપોમાં પ્રગટ કરતું સાહિત્ય - એ ચારેય પરિબળો વ્યસ્તપણે નહીં, સમુદ્દરપણે પરસ્પર સંકળાઈ શકે. અને આપણા આ ગુજરાતી સાહિત્યનો અધિક સરસ રંગ સત્તવરે થાય.

આ ત્રણ કારણે આજની વિદ્વસભામાં નિરક્ષરતાની સાધનાની વાત ઉપાડી છે અને આપ સહુની સાથે રહીને એક નાનકડી તોયે સાહસભરી સર્વ કરવા ધાર્યું છે.

આ પ્રવાસની ભૂમિકા અંગે થોડી સ્પષ્ટતા કરીએ :

સરહદપાદ વિશ્વભ્યાત નાલંદા વિદ્યાપીઠના એક આચાર્ય અને વજ્યાન બૌધ્ધ પરંપરાના મહાસિદ્ધ હતા. એમના સમયમાં એટલે કે આઠમી સદીમાં, તત્કાલીન ભારતીય સંસ્કૃતિ ચારસો વરસ ચાલનારી એક ભારે કસોટીની શરૂઆતનો અનુભવ કરતી હતી. એ ચાર સદીઓ દરમિયાન એ સંસ્કૃતિએ ટકી રહેવા માટે આત્મપરીક્ષાણના કઠોર માર્ગ ચાલવાનું હતું. એ માર્ગનાં અનેક નામોભાસાં ‘વજ્યાન’ એ એક નામ ઠીક જ અપાયું છે. એ યાન કહેતાં માર્ગ કઠોર હતો. ભારતના સંસ્કૃતિદેહની જાણ કે કીમોથેરપી ચાલતી હતી. નાથ અને સિદ્ધ સંપ્રદાયના નિર્મિત કવિ-ચિન્તનકો, ગોરક્ષનાથ અને સરહદપા સહિતના અગ્રાણીઓ એ દાહ-ચિકિત્સા કરી જાણતા. એ શતાબ્દીઓમાં ભારતીય સંસ્કૃતિએ પોતાના ભૂતકાળમાં જે છોડવાજોગ હતું તે છોડી દેવાની, બદલવાપાત્ર હતું તે બદલવાની, જેનું નવેસરથી નિર્માણ કરવાનું હતું તે જાતે સરળ લેવાની પોતાની મૂળગત ક્ષમતાનો ભરપૂર ઉપયોગ કર્યો. જૂની સાક્ષરતાને પરીક્ષાણના દાહક પ્રવાહીમાં ઓગાળી નાખી નવેસરથી નિરક્ષર થવાનો ઉદ્ઘમ કરવાનો એ સમય હતો.

એક સહજ્ઞાભિષ્ક્રિય પદ્ધી, અધારમી સદીના ભારત સામે ફરી ચારસો વરસ ચાલે એવી કસોટી આવી પહોંચ્યી. અધારમી સદી નાદિરશાહ (કર્નાલ, ૧૭૩૮), રોબર્ટ ક્લાર્ટીવ (ખાસી, ૧૭૫૭) અને પાણીપત્ર (૧૭૬૧)નો આતંક લઈને ભારતમાં આવી. મધ્યકાલીન ભારતનો અસ્ત અને અવચીનનો ઉદ્ઘ અધારમી અને ઓગણીસમી સદી દરમિયાન થયો. પણ પહેલાં સહજ્ઞાભિષ્ક્રિયને અંતે, સા. સં. આદસોથી ભારસો વર્ચેના ચાર શતકમાં સમયની જે ગતિ હતી, એની તુલનામાં આપણી નજીકના આ બીજા સહજ્ઞાભિષ્ક્રિયને અંતે, ઈ.સ. અધારમીથી એકવીસમી સદી વર્ચેની યુગસંધિના સમયની ઝડપ, અશની દોડથી અવકાશયાનની ગતિ જેટલી જુદી હોય એટલી અલગ જણાય છે.

આજે હવે એકવીસમી સદીમાં ભારતીય સંસ્કૃતિ કયે માર્ગો, કયાં સાધનોથી, કયે વળાંકે પોતાની યાત્રા આગળ ચલાવી શકે, એ જાણવાનો ઉદ્ઘમ ચાલે છે.

નમિદિ ચીવિલું ‘સ્વાભિમાન’ સાચવીને ભારતની પોતાની આવતી કાલ સુધી જાતે ચાલીને જવું હોય તો કેટલાક પ્રશ્નો આજે અહીં ઉદાવવા પડે. એ સવાલો સાહિત્યના જીવન, વાસ્તવ અને સમાજ સાથેના અનુભંધો અંગેના છે. ભારતીય સવાલો સાહિત્યમીમાંસાના છે. છીતાં, બલ્કે તેથી જ સંસ્કૃતમીમાંસાના પણ છે. સાહિત્ય એટલે શું, સાહિત્યકૃતિને કઈ રીતે રચવી, ઓળખવી, પ્ર-ચલિત કરવી અને માણવી એની પૂરી મીમાંસા કરવી હોય તો એ મીમાંસા રાજ્ય, ધર્મ, અર્થકારણ અને ભાષા વગેરે સાથેના સાહિત્યના અંદરથી ઊગેલા અને ઉપરથી લાદેલા, ઉપકારક અને વિદ્યાતક એવા સર્વ સંબંધોની નિર્મિત છણાવટ કર્યા વિના શક્ય નથી. રાજ્યકારણ, ધર્મકારણ અને અર્થકારણનાં પરિબળો સર્જનશીલ અને શોભીતાં હોય, એવી અપેક્ષા, નમિદિ રાજ્યરંગમાં રાખી હતી એમ જરૂર રાખી શકાય, ગાડેલ બની ખાતરી ન રાખી શકાય.

ખ

૧

સાહિત્ય જીવન સાથે, વાસ્તવ સાથે, સમાજ સાથે સેમિઓટિકલી, સંકેતનપૂર્વક કઈ રીતે સંકળાય છે ? એના સંકેતનશીલ અનુભંગોનું સ્વરૂપ શું ? એ અનુભંગો જ્યાં રચાય એ લોકેશન્સ કહેતાં સ્થાનકો ક્યાં ? આ અને આવા સવાલો હવે આપણી સામે આવે છે.

એમાં સહાય કરે એવી એક સંજ્ઞા મહાભારતના ‘આરણ્યક પર્વ’માં મળે છે. મહાભારત-કારે અસ્તિત્વની એક ભારે કટોકટીના પ્રસંગે યોજેલો એ શબ્દ છે નિરધિષ્ઠાન. એ શબ્દ અધિકાન-ના દ્વંદ્વ-વિરોધે બન્યો છે. ‘સ્થા’ ધાતુ સ્થિર થઈ ઊભા રહેવાનો અર્થ સૂચ્યે છે. ‘સ્થાન’ શબ્દમાં ‘અધિ’ પૂર્વગ ઉમેરાતાં ‘અધિકાન’ શબ્દ બને. રથ ઉપર યોજાએ ઊભા રહેવાનું જે સ્થાન રથ-નિર્માતાએ બનાવ્યું હોય, એ રથમાં રથીનું અધિકાન ગણાય. ત્યાં સારથિ ન બેસે. ન તો સારથિના અધિકાને યોજ્ઝો સ્વાધિકાને રહીને ઉત્તમ રીતે યુદ્ધ કરી શકે. આમ ‘અધિકાન’ સંજ્ઞા સર્વ અનુભંગોની મૂલગામી મીમાંસા કરવામાં ઉપયોગી બને.

મહાકવિ વાસે જે અનેક આદિરૂપો અને પુરાકલ્યનો મહાભારતમાં રચી આપ્યાં છે, એમાંનું એક ‘આરણ્યક પર્વ’માં આવે છે. અર્જુન જ્યારે ઈન્દ્ર, શિવ આદિ દેવો પાસેથી દિવ્ય અસ્ત્રો લઈને પોતાના ભાઈઓ પાસે હિમાલયનાં અરણ્યોમાં પાછો આવે છે ત્યારે દેશવટે કઢાયેલા એ ભાઈઓ અર્જુનનાં એ નવાં અસ્ત્રો શત્રુનાશ માટે કેવાં અસરકારક છે, એ જોવા અધીરા થયા છે. અર્જુન એ દિવ્યાસોનો પ્રયોગ કરી બતાવવાનું શરૂ કરે છે. ખરા શત્રુઓ તો સામે છે નહીં, યુદ્ધ પણ નથી. તે છતાં અર્જુન નવાં મેળવેલાં ભયાનક અસ્ત્રોનો પ્રયોગ શરૂ કરે છે. નિકટવર્તી નિર્દોષ પશુ-પક્ષી-વનસ્પતિ-માનવ અગણીત જીવો મૃત્યુ અને એથી વધારે ભંડકર કષ્ટ પામે છે. નિર્દોષોનો એ મહાવિનાશ જોઈ દોડી આવેલા યક્ષ, રાક્ષસ, ગંધર્વ, પક્ષીગણ, દેવગણ, તાપસો, લોકપાલો, બ્રહ્મા અને સ્વર્યં ભગવાન મહાદેવ, શક્તિનું આ વરણું પ્રદર્શન જોતાં જ રહી જાય છે. ત્યારે એ સર્વ વતી અર્જુન પાસે દોડી ગયેલા મુનિ નારદની ઉક્તિ મહાભારત-કારે જે રીતે રચી છે, એ એમના શાબ્દોમાં સાંભળવા જેવી છે.

તસ્મિન્ તુ તુમુલે કાલે નારદઃ સુરચોદિતः ।

આગમ્યાહ વચ્ચ: યાર્થમ् શ્રવણીયમ् ઇદમ् રૂપ॥

(‘આરણ્યક પર્વ’, ૧૭૨-૧૭)

‘હે રાજન, એ તુમુલ સમયે દેવો વડે મોકલાવેલા નારદે ત્યાં આવીને અર્જુનને આ કાને ધરવા જેવાં વચ્ચનો કહ્યાં.’ શ્લોક તો અગાઉથી યોજાતા આવતા અનુષ્ઠપમાં જ છે પણ આ અનુષ્ઠપ કેવો ઉત્તાવળો ચાલે છે ! ‘આગમ્યાહ વચ્ચ:’ - આવ્યા કે તરત બોલ્યા : શું બોલ્યા એ હમણાં જોઈએ.

કવિ એ સમયને ‘તુમુલ કાલ’ કહે છે. તુમુલ એટલે કોલાહલભર્ય, ધમાયકડીવાળું. લોકપાલો હતા, બ્રહ્મા હતા, મહાદેવ સ્વર્યં હતા, તે છતાં એ સમય ‘તુમુલ’ હતો. કેમ કે

‘અસૈ: દ્વયમાનાઃ’ અને ‘પીડીતાનનાઃ સર્વે’ - ‘અંગ્રોધી દાઢેલા, પોતાનાં મુખ ટાંકીને આવેલાં સર્વ પ્રાણીઓ’-નું બોલવું બીજા કોઈને સંભળાતું-સમજાતું નહોતું. જીવ બચાવવાની ને જીવ લેવાની ધમાચકડી ચાલતી હતી. ત્યારે દેવોના મોકલેલા નારદની ઉક્તિના પહેલા બે શબ્દો કે રીતે મહાભારત-કારે લખ્યા છે, એમાં એમનું મહાકવિપણું વરતાય છે ! અર્જુન પોતાની નવી શીખેલી યુદ્ધવિઘાનો, દિવ્યાખ્યાનનો મહાવિનાશક પ્રયોગ પોતાના ભાઈઓનાં કુતૂહલ સંતોષવા ખાતર કરતો હતો. ત્યાં ‘આગમ્યાહ’, આવતાંવેંત નારદ બોલ્યા :

અર્જુનાર્જુન મા યુદ્ધસ્વ દિવ્યાન્યક્રાણિ ભારત।

નૈતાનિ નિરધિષ્ઠાને પ્રયુચ્યન્તે કદચન॥

(‘આરણ્યક પર્વ’, ૧૭૨-૧૮)

પહેલો જ શબ્દ સાંભળો : ‘અર્જુનાર્જુન’. કેવી ઉતાવળ, કેવી તાકીદ, કેવી વ્યથા ! દેવર્ષિ છે, અનેક લોકના અનેક અનુભવો પામેલા જ્ઞાની છે. પણ આ પણે વિચલિત થઈ ગયા છે. ‘અર્જુન-અર્જુન, ન ચલાવ’ આવતાંવેંત એક જ વાત. પછી દિવ્યાખ્યાની અને નિરધિષ્ઠાન એટલે કે અયોગ્ય સ્થાનની વાત.

મહાભારત-કારે આલેખેલી આ કટોકટી શેની છે ? કવિને એ અંગેનો શબ્દ છે : નિરધિષ્ઠાન, અયોગ્ય સ્થાન. કટોકટી અંગ્રોએ નથી તીવી કરી, નિરધિષ્ઠાને કરી છે. દિવ્યાખ્યો જ નહીં, દિવ્ય જ્ઞાન પણ જો સ્વસ્થાને ન હોય, ખોટા અધિકાને હોય, તો જીવનવિઘાતક બને છે, તુમુલ કાલનું નિર્મિણ કરનારાં બને છે.

આપણા સમયની વિવિધ સત્તાઓ પણ સ્વાધીષ્ઠાને છે કે નહીં, એ પ્રાણપ્રશ્ન આજે જગતભરમાં ખડો થયો છે. નિરધિષ્ઠાને પ્રવેશેલી રાજ્યસત્તા, ધર્મસત્તા અને ધનસત્તા તુમુલ કાળનું નિર્મિણ કરે છે. સાહિત્યનું એક કામ એ છે કે ત્યાં સત્ત્વર ઉપસ્થિત થાય અને એને કહે કે ‘રાજા-રાજા, ત્યાં ન જાઓ’, ‘બજાર-બજાર, થોભ, મારું આ મન એ તારું અધિકાન નથી.’ ‘ધર્મસત્તાઓ, હદ ન ઓળંગો’. કવિનું એ કામ છે, એમ વિશાળબુદ્ધ મહાકવિ વ્યાસ કહે છે. એ તો ગયા. એ સમય પણ ગયો. આપણે છીએ. આપણો સમય છે. ઈતિહાસનો આજનો તબક્કો આપણા જીવનને ઘડે કે છે ? મરણ છે ? કે ભાંગે છે ? કે વિકસાવે છે ? શું કરે છે એ કોઈના કથે નહીં, આપણે જાતે સમજીએ. આજે આપણે વિચારનું રહ્યું કે આપણો સમય કેવો છે ? પ્રત્યેક શક્તિ સ્વાધીષ્ઠાને તો છે ને ? આપણો સમય કોઈ તુમુલતાને ઊભરે આવીને તો નથી તીવો ? આજે આપણાં દિવ્યાખ્યાનો નિરધિષ્ઠાને તો નથી પ્રયોજાતાં ? આપણા સમયની વિવિધ શક્તિઓ, સત્તાઓ પોતપોતાના અધિકાને છે કે ભૂલભરેલી રીતે ખોટી જગ્યાએ અધિકાર જમાવવાનો પ્રયોગ કરે છે ?

સંસ્થાનવાદ જૂનો વેશ છોડી નવા વેશો જૂનું કામ કર્યા કરે છે કે એક સમુચ્ચિત ભૂમંડલીકરણમાંથી નીપજતું નવું વિશ્વ અસ્તિત્વમાં આવી રહ્યું છે ? બહારી સંસ્થાનવાદની જગ્યાએ આંતરિક સંસ્થાનવાદ તો નથી આવતો, જેમાં એક જ દેશના કેટલાક પ્રદેશો અથવા સમાજો બીજા પ્રદેશો અથવા સમાજો માટે આકમણકારી બન્યા હોય ?

આ બધા મ્યાનો સાહિત્યના નથી; રાજકારણ, ધર્મકારણ કે અર્થશાસ્ત્રના છે, એમ

કોઈ કહે, એમને ભલામણ કરીએ કે રામાયણ, મહાભારત, ભાગવત અને ભાસ-કાલિદાસનાં નાટક ફરી એક વાર વાંચો.

૨

વિદુખી ઈરાવતી કર્વેએ મહાભારતને પ્રાચીન ભારતના એક યુગાન્તાને નિરૂપતી કૃતિ રૂપે ઓળખાયું છે. ગમે તેવા અંત પછી ફરી આરંભ કરી દેવાની શક્તિ ભારતીય સંસ્કૃતિ પાસે છે અને એ વાત ભારતીય સાહિત્ય જ્ઞાનો છે. વ્યાસ પણીના એક ઉત્કર્ષબિન્દુએ કાલિદાસનાં મહાકાવ્ય કુમારસંભવ અને રઘુવંશ રચાયાં. ભારવિ, માધ અને શ્રીહર્ષને માર્ગ, તિરાતાજુર્નીય, શિશુપાલવથ અને નૈષધ્યીય દ્વારા સંસ્કૃત મહાકાવ્ય અનુક્રમે છઢી, સાતાખી અને બારમી સદી સુધી આવી ગયું. નૈષધ્ય ચરિતમાં તો શ્રીહર્ષે નળકથા નિમિત્તે અસંતંગત પ્રાચીન ભારતીય સંસ્કૃતિનું જ્ઞાનો એક હંસગીત લખ્યું, અને એનો આકરંધ્ય રચ્યો. પણ ભારતીય સાહિત્ય, ભારતીય કવિતા એથી ઠીકઠીક પૂર્વે ભારતીય સંસ્કૃતિનો ભવિષ્ય ભણીનો એક નવો કેડો કંડારવા માંડી હતી. એના નવા નકશા દોરાયા તે સંસ્કૃતમાં નહીં, ‘સંધ્યાભાષા’-માં એક ‘ડાકિની’એ એક ઉફરા ચાલતા અધ્યાપકને શીખવેલી લોકભાષામાં.

મહાપણિત રાહુલ સાંકૃત્યાયન, ૧૮૫૭માં પ્રકાશિત એમના આકરંધ્ય, દોહા-કોશમાં પ્રાચીન ભારતના મધ્યાધ્રન રૂપે વર્ધન વંશના ચક્વતરી સમાટ હર્ષવર્ધનના રાજ્યકાલને જુએ છે. ઈ.સ. ૬૦૬થી ૬૪૮ સુધીનો એ સમયગાળો હતો. એ દરમિયાન ૪ ઈ.સ. ૬૩૬માં અરબ સેનાએ ભારતવર્ષની પરોશમાં મહાબન્દના યુદ્ધક્ષેત્રમાં ઈરાનના પ્રતાપી સાસાની રાજવંશનો ઉચ્છેદ કર્યો હતો. ઈ.સ. ૬૪૮ પછી કાન્યકુષ્ણ સામ્રાજ્ય છિન્નભિન્ન થયું, પણ ક્યારેક મધ્યાંકે પછી રાત પડતાં ઘણા પ્રહરો વીતે છે.

આવતા અંધકારમાં આગળ જવાનો માર્ગ ગોતવાનું કામ આઠમી સદીના જગવિષ્યાત નાલંદા વિદ્યાપીઠના બ્રાહ્મણકુલોત્પન્ન વિદ્ધાને કરવાનું થયું. નાલંદામાં અભ્યાસકાળમાં એઓ બૌદ્ધ મતાનુયાયી બન્યા અને રાહુલભદ્ર નામે ઓળખાયા. મહાયાન માર્ગ, વિનય પરંપરાનું પાલન કરતા. એમાં નારીસંગ તેમજ મદ્યપાન આદિ વર્જિત હતાં. પણ જે અધરું કામ, આવી રહેલી કાળરાત્રિમાં સમગ્ર ભારતીય સંસ્કૃતિ માટે માર્ગ ગોતવાનું કવિનું કામ, એમણે કરવાનું હતું, એ કરવા માટે એમણે નાલંદા છોડ્યું, મહાયાની વિનય પરંપરા છોડી, ફરી અનેક રીતે નવા વિદ્યાર્થી બનવાનું પસંદ કર્યું. તિબેટ તરફ પરિવ્રાજક રૂપે ચાલી નીકલ્યા. એમને બે ગુરુ મળ્યા. બન્ને સ્વીઓ. તેમાંની એક તો ‘ડાકિની’ કહેવાતી. એ સ્વી બજારમાં જઈ શર કહેતાં બાણ કે તીર વેચવાનો ધંધો કરતી હતી. ચૌટા બજારમાં બન્ને બેગાં થયાં ત્યારે એક ડાકિની ગુરુએ પરિવ્રાજક રાહુલભદ્રને સંસ્કૃતમાં નહીં પણ ‘સંધ્યાભાષા’ કે ‘સંઝાભાસા’માં જ્ઞાન આખ્યું. નાલંદાના પૂર્વ આચાર્યને એક ડાકિનીએ આપેલું નવું જ્ઞાન એ હતું કે બુદ્ધને પુત્તકો દ્વારા નહીં પણ સંકેતો અને ક્રિયાઓ વડે જાણી શકાય. કહે છે કે બાણ વેચતી એ ડાકિનીની એ વાત સાંભળી, તત્કાળ મહામુદ્રામાં ગતિ કરી ગયેલા રાહુલભદ્ર, અવધૂત સરહદાદ રૂપે દીર્ઘ કાળ વિચરતા

રહ્યા. પોતે બાળ કે શર બનાવી વેચતા, એટલે લોકો એમને સરહો કે ‘બાળવાળો’એ નામે ઓળખતા હશે. પાછળથી માનસૂચક ‘પૂજ્યપાદ’વાળો ઉપસર્ગ લાગતાં ‘સરહપાદ’ બન્યા.. એ તો હવે પેલી શરકાર-કન્યા સાથે રહેતા, મધ્યપાન કરતા અને જોકે સંસ્કૃત અને પાલિના પરમ જ્ઞાતા હતા પણ કવિતા અપભ્રંશમાં લખતા, તેથી દોહા રૂપે. પાલિ ભાષા અને મહાયાની વિનય પરંપરાના વિચારો, આચારો અને જ્ઞાનવ્યવસ્થા એમને પોતાના સમયની કટોકટીના સંદર્ભે નકામાં જણાયાં. બંધનો વિના વિચરતા રહેતા આ કવિએ રચેલાં દોહાકાવ્યો અને ગીતો ‘ચર્ચપદ’ નામે ઓળખાયાં. (જુઓ : દોહા-કોશ, રાહુલ સાંકૃત્યાયન. ૧૯૫૭, પૃ.૬-૧૬)

કબીર, રૈદાસ અને આપણા અખાના વડાદા એવા આ કવિએ એક દોહામાં લખ્યું છે :

બધ્યો ધાવૈ દસ દિસહિ, મુક્કો શિશ્યલ હ્યાઅ,
એમઈ કરહા પેકબ સહિ, વિવરિઅ મહુ પડિઆઅ.

એટલે કે,

બાંધ્યો દોડે દસ દિશો, છોડ્યો નિશ્ચલ થાય,
એમ થતું દેખી, સખી વિકસી મુજ પ્રતિભા ય.

એક સમયે જે દોરંગું કેદે બાંધી, કટિબદ્ધ થઈને કાર્ય પાર પાડવામાં મદદ કરતું એ જ દોરંગું યુગ બદલાતાં, પ્રજાનો ઐતિહાસિક જીવનસંદર્ભ બદલાતાં, અકારા બંધનનું સાધન બની જાય. વીતેલા સમયના વિધિનિષેધોમાં બંધાયેલો કર્મકાંડી સરહપાની ચકોર નજરે કેવો લાગે ? બધ્યો ધાવૈ દસ દિસહિ ! પણ જેણે પોતાને એ હવે અપ્રસ્તુત બનેલાં બંધનોમાંથી મુક્ત કરી લીધો છે એ સરહપા, આપબળો, આપસૂજે, સ્વાયત્ત બની નિશ્ચલ અને સ્થિર થઈ શકે છે. કવિ કહે છે કે જો આ યુગાન્તરી સંઘાકાળે પોતાની પ્રતિભાનો વિકાસ કર્યો હોય તો ‘એમઈ કરહા પેકબ, સહિ !’/ એમ થતું દેખી, સખી ! - જોકે સખીએ જ મૂળે આ વાત રાહુલભદ્રને કહી હતી.

પ્રાચીનોત્તર યુગનું નવું ભારતીય સાહિત્ય પોતાના નવા સમયમાં કામ લાગે એવું ધણ્યું નવું સર્જવાને શક્તિમાન બન્યું. આઠમી સદીના સરહપા પછી અગ્નિયારભી સદીના ગોરખનાથ આવ્યા, પંદરમી સદીના કબીર, સોણમીના રૈદાસ અને આપણો અખો સત્તરમી સદીનો. ઓગણીસમી સદીનો દક્ષિણ આઙ્કિકાનો ગાંધીભાઈ અને વીસમીના મહાત્મા ગાંધી પણ આ હરોળના. સરહપા જાણે એ બધા વતી જાણે આગોતરા કહી ગયા :

અકખર બાઢા સબલ જશુ નાહિ શિરકખર કોઈ;
તાવ સે અકખર ઘોલિઅઈ, જાવ શિરકખર હોઈ.

અક્ષર-વાધ્યું સકળ જગ, નથી નિરક્ષર કોય;
તાં લગ અક્ષર ઘોળ જયાં લગ તું નિરક્ષર થાય.

* * *

ભારતીય સાહિત્યની વિશેષતા છે એકથી વધારે ગ્રારંભો કરી શકવાનું એનું કૌવત. કહે છે કે વેદો સમયાન્તરે જલનિમગ્ન થઈ જાય છે અને દરેક વેળા એ ડૂબી ગયેલા વેદોને કોઈક પ્રતિભાવન્ત શક્તિ પ્રલયપાણીમાંથી બહાર કાઢી ફરી મજા વર્ષે પ્રલયનમાં મૂકી આપે છે, એ મિથમાં ભારતીય સંસ્કૃતિના આ કૌવતનો સંકેત રહ્યો છે. મને લાગે છે કે પ્રલય જલમાં સ્નાન કરીને વેદો થાક ઉતારતા હશે ને નવે કામે લાગવા તાજી થતા હશે ! - જીતે જ ડૂબતા હશે, નહીં તો વેદોને કયો પ્રલય તુલાડી શકે ? વિયોજન વિના સાતાય જીવંત ન બને, એ વાત અહીં સૂચવાઈ છે. એવી સમજ ધરાવતી સંસ્કૃતિના પ્રત્યેક નવા પ્રસ્થાન વેળાએ કોઈ ને કોઈ કાલજીયી સાહિત્યકૃતિ રચાય છે. એમાં આલેખાયેલાં આદિરૂપો અને પુરા-કલ્પનો, ઈતિહાસના તે પછીના તબક્કાઓમાંથી થતી ભારે ભૂલો અને પરિણામે આવતી મોટી કટોકટીઓના આગોતરા સંકેતો આપે છે અને નિવારણાં પ્રતિરૂપો પણ પ્રત્યક્ષ કરાવે છે - જોતાં આવડે તો.

એ જોવાની તાલીમ જ્યાં મળે ત્યાં સાહિત્ય પરિષદ.

॥

૧

રાજ્ય અને ધનની સત્તા સાથેનો સાહિત્યનો અનુભંગ બાંધવોયે સહેલો નથી અને તોડવોયે સહેલો નથી, એ વાતને એ બન્ને જાતના પ્રયત્નો કરનાર સાહિત્યકારો આજેયે બરાબર સમજે છે. અગાઉ પણ સમજતા હતા. એ બન્નેની એક વાત જોઈએ.

આજે જે ભાષાપ્રદેશનું આતિથ્ય આપણે માણીએ છીએ, એ તેલુગુ ભાષાના સાહિત્યની ઈસવી પંદરમી-સોળમી સદીની એક કૃતિના આજે ગુજરાતીભાષી દેશ-વિદેશી પ્રદેશોમાં પ્રસ્તુત બને એવા એક અંશને જોઈએ. વિજયનગર મહારાજ્યના વિષ્યાત સમાટ કૃષ્ણાદેવરાયની રાજસભાના ‘અષ્ટદિગ્ગજલુ’ કહેતાં આઠ દિગ્ગજ કવિઓનાં આસન પડતાં. એમાંના એક કવિ તે અળસાની પેદના. ‘સ્વારોચિશ મનુસમ્ભવમુ’ નામના, સ્વારોચિ મનુના જન્મ વિશેના ‘માર્ક્ઝિય પુરાણ’ આધારિત પ્રબન્ધના એ રચયિતાને ‘અંગ કવિતા પિતામહ’ એવા બિરુદ્ધી આજે યે સન્માનવામાં આવે છે. એમના એ પ્રબન્ધંગ્રંથના સ્વાગત માટે જે શોભાયાત્રા યોજાઈ હતી એમાં એ ગ્રંથને રાજગજ પરની અંબાડીમાં મૂકવામાં આવ્યો હતો. એ ઘટના સોળમી સદીની. એ પૂર્વ, અગિયારની સદીમાં ગુર્જરરાજ્યના કલિકાલસર્વજ હેમયંત્રાચાર્યના અનુશાસન-ત્રયી-ગ્રંથની એવી જ શોભાયાત્રા પાટણમાં નીકળી હતી, એનું સુરણ થાય. દિગ્ગજ કવિ પેદનાને સુંદર પાલખીમાં બેસાડવામાં આવ્યા હતા અને કહે છે કે સમાટ કૃષ્ણાદેવરાય સ્વયમ્ભૂ થોડી વાર એ પાલખી પોતાને ખબે લઈને ચાલ્યા હતા.

કવિવર પેદનાએ નાની નાની કૃતિઓ, જેને ચાહુકાબ્યો કહે છે એ પણ રચ્યાં છે. એક ચાહુકાબ્યમાં એમણે કવિઓને રાજ્ય તરફથી કેવાં માનસન્માન મળવાં જોઈએ, એ વિશે લખ્યું છે. પેદના આગ્રહ રાખતા કે કવિ કવિતા લખી શકે એટલા માટે એને કેટલીક સુવિધાઓ આપવી જોઈએ : ‘સ્વાહિષ ભોજન, કવિપ્રિયાએ સખી દ્વારા મોકલેલું સુગંધી

તाम्बुल, ભોજનાન્તે સુખનિદ્રા માટે જૂલતી ખાટ'. પેદના લખે છે : 'એવા થયેલા ભર્યા પેટ વિના કવિતા કયાંથી ?' એમનું આ ચાટુકાવ્ય, સાહિત્યના રાજ્યસત્તા અને વાણિજ્યશક્તિ સાથેના સંબંધનું એક દુષ્પરિણામ હોઈ શકે. જોકે વિજ્યનગરના પ્રશસ્ત રાજીવીએ પોતાના આ રાજકવિ પેદનાને એમની કોઈ કાચ્યકૃતિ પણ પ્રસન્ન થઈને પગે પહેરવાનો સોનાનો એક ધુઘરિયાળો તોડો આપ્યો હતો. એટલે એ દિંગગજ કવિએ ભોજનાદિ વિષે જારી ફરિયાદ કરવાનું વાસ્તવિક કારણ નહીં હોય. પણ કવિતા કોને કહે છે ? તેમાંય ચાટુકાવ્ય ??

વિજ્યનગરની રાજસભામાં બીજોયે એક કવિ હતો, નામે તેનાલી રામલિંગાહુ. એ દિંગગજ કવિ નહોતો પણ જો ક્યારેક કશું અશોભનીય એવું રાજસભામાં કે સમાજમાં જણાય તો એ અંગે વિનોદવૃત્તિથી પોતાના પ્રકારની ચાટુ કવિતામાં એ વાત કરતો. અકબરનો બિરબલ અને અમદાવાદનો અખો જાણે એક થયા હોય, કેંક એવો આ આંધ્રનો તેનાલી હતો.

સોનાનો ધુઘરિયાળો તોડો જણકાવતા રહેતા રાજકવિ પેદના જે સાંભળીને પ્રસન્ન થાય એવી પ્રશંસા તેનાલી કરતા નહોતા. મહાકવિને લાગી આવ્યું હશે, તે એક દિવસ તેમની સામે ઝાંઝર સમેત ચાલતા જઈને રાજકવિએ શીધકાવ્ય વડે પૂછ્યું :

વડલક મ્રોયુન્ આન્ધ્રકવિ વામપાદામ્બુજ હેમન્પુરાભ

ઉદિતમયૂરકંઠનિનાદોકતુલમ એનામિ પલ્કુ પલ્કુરા.

અર્થાત્ 'આન્ધ્રકવિના ડાબા પગે બાંધલું સોનાનું ઝાંઝર (આન્ધ્રકવિ વામપાદામ્બુજ હેમન્પુરાભ), જે ઝાંકાર કરતાં અટકું નથી અને ઊંચે બેઠેલા મોરના ગળાની ગહેર જેવું જેનું સંગીત છે (ઉદિતમયૂરકંઠનિનાદોકતુલમ), એ શું કહે છે ? બોલ બોલ, પલ્કુ પલ્કુરા, એ શું કહે છે ?'

તેનાલી રામલિંગાહુ જરા વાર અજ્ઞાસામિ પેદના સામે જોઈ રહ્યા. સમ્રાટની એક ઉપવસ્ત સમી માનીતી એક સુંદરી હતી, નામે ગુદિયલા સાનિ. તેનાલીને એનો વિચાર આવ્યો. ગુદિયલા સાનિના સહવાસમાં રાત્રિનો સમય ગાણ્યા પછી રાજ થયેલા સમ્રાટ એ સુંદરીને અનેક વખ્તાભૂષણો અને ધનાદિની ભેટ આપતા - કોઈ પણ કવિને આપે એનાથી ઘણી ઘણી વધારે કીમતી. થોડું સોચ્યા પછી તેનાલી રામલિંગાહુએ પોતાના શીધકાવ્ય વડે રાજકવિ આન્ધ્રકવિ પેદનાને ઉત્તર આપ્યો :

ગુદિયલા સાનિ નુસાનિ ત્રિકોણમુન અન્દલિ ભાગ્યરેખાનિ

નુહુટનુ લેહુ લેડ અનુયુ નૂરુ વિધમ્બુલ નોક્કિ પલ્કુરા.

અર્થાત્ એ (આપનું હેમન્પુર) ફરી ફરીને શત શત રીતે કહે છે કે જે ભાગ્યરેખા પડ્યાંગના ગુદિયલા સાનિના આણા આણા સિસકારાની આરપાર બેંચાય છે, તે રેખા આપના ભાલપ્રદેશ પર દેખાતી નથી, દેખાતી નથી.

(‘Multiple Literary Cultures in Telugu’, V. Narayana Rao, in *Literary Cultures in History : Reconstructions from South Asia*, ed. Sheldon Pollock, 2003, p. 471)

કવિતા, બલ્કે સાહિત્ય તેમજ બધી કલાઓના રાજ્યસત્તા, બલ્કે દરેક પ્રકારની સત્તા સાથેના સંબંધની મીમાંસા કરતા રહેવું, એ કામ ગુજરાતી સાહિત્યે હેમચંદ્ર, નરસિંહ, અખો, નર્મદ અને ગાંધી સુધીના અને ઉમાશંકર આદિ અન્ય સર્જકોના ઉદાહરણે જરૂરી માન્યું છે. એ સંદર્ભે તેનાલી રામલિંગહુની આ ચાહુકવિતા, બલ્કે ચાહોનાર કહેવાય એવી કવિતા માર્ગ ચીંધ એવી છે. દરેક સમયના અને સંસ્કૃતિના કવિઓ, બલ્કે કલાકારમાને વખતોવખત પોતાનો ડાબો પગ તપાસી લેવા જેવું છે, કે ત્યાં પેલું હેમનૂપુર, ઉદિતમ્યુરકંનિનાંડ કર્યા કરતું હોય એવું, રખેને કોઈ બાંધી ગણું હોય. નૂપુરદાતા સત્તા એક કે બીજી રાજ્યસત્તા હોય કે કોઈ પણ ધર્મસત્તા કે વિવિધ પ્રકારનાં અર્થતંત્રોની (અન્ય સત્તાઓ પરની સર્વોપરી) સત્તા હોય કે પછી પોતાને માનવજીતિની કે અમુક સમાજની સર્વ સમસ્યાઓનો ઉકેલ જરી ગયો છે, એવું માની બેઠેલી કોઈ વિચારસરણી હોય -- કોઈનાંયે હેમનૂપુર પોતાને પગે બંધાવા ઈચ્છાનાર કે બંધવા દેનાર માણસ બીજું કશું પણ બની શકે, કવિ નહીં. અને એવો કોઈ ગુદ્ઘયલા સાનિ સામે ટકી ન શકે.

અલભત, વાસ્તવની, જીવનની અને સમાજની વિવિધ સંરચનાઓ સાથે કવિતાનો તો લોહીનો સંબંધ હુમેશાં હોય છે. એ અનુભંધો સાહિત્ય માટે તેમજ રાજ્ય, ધર્મ અને અર્થકારણની શક્તિઓ માટે પોષક પણ નીવડ્યા છે. પણ એ સંબંધની નિરંતર અને પ્રમાણિક મીમાંસા કરતા રહેવાનું કામ અંદરથી થંબે કે બહારથી થંભાવી દેવાય, તો એ સ્થગિતતા માત્ર સાહિત્ય માટે નહીં, સમાજ માટે અને સર્વ સત્તાતંત્રો માટે પણ વિધાતક છે, એ વાત ગુજરાતીમાં જ્યાં જ્યાં કહી શકાય ત્યાં ત્યાં ગુજરાતી સાહિત્ય પરિષદ.

૨

ભારતીય સાહિત્યમાં જોવા મળતાં બીજાં બે નૂપુર-કલ્યાણો તપાસીએ.

પહેલું, મેવાડની રાજપૂતાણી મીરાંએ પોતાના કૃષ્ણ સામે નૃત્ય કરવા પોતાને પગે જાતે બાંધેલાં ધૂંધરું અને બીજું તમિળ મહાકાવ્ય ‘ચિલપવિકારમ્મુ’-માં અનવધાની રાજરાજેન્દ્રના મુખ ઉપર ભારતીય સાહિત્યની અદ્વિતીય જણાતી નારી કણણગીએ ભરસભામાં ફેંકેલું નૂપુર.

પહેલું મીરાંના ધૂંધરું. જીવનચરિત્રમાં ન જતાં કવિતામાં પ્રવેશ કરીએ. પહેલી જ પંક્તિમાં મીરાં કહે છે : ‘પગ ધૂંધરું બાંધ મીરાં નાચી રે.’ પહેલા જ ગ્રણ શબ્દો છે : ‘પગ ધૂંધરું બાંધ.’ તેમાંયે સ્વરભાર ‘ધૂંધરું’ ઉપર છે. મીરાં જાણે પોતાના પગ તરફ પોતાનો હાથ કરીને આપણાને આજેયે કહે છે, જુઓ, પગે ‘ધૂંધરું’ મેં આજે બાંધાં છે, નર્તકી જેમ હું નાચું છું. એમ ને એમ નથી નાચતી, જુઓ હું આ પગે ધૂંધરું બાંધીને નાચું છું.

પેદના પોતાના ડાબા પગે સમાટે બંધાવેલા નૂપુર સહુને બતાવે અને મીરાં પોતાને પગે જાતે બાંધેલાં ધૂંધરું સહુને ચીંધી બતાવે, એ બે વચ્ચે જે ભેદ છે. એ જોવા રાજકવિઓ તૈયાર ન હોય.

રાજરાણી, તેથે અણનમ ચિતોડની રાજપૂતાણી, જેની સામે આંખ ઉઠાવીને કોઈ

જોઈ ન શકે એવી જે, તે નાચે છે ને એની વાત એક અવિસ્મરણીય પદમાં એ પોતે કહે છે. એ કંઈ અચાનક કૃષણની મૂર્તિને જોઈ કોઈ તત્કાળ ભાવાવેશમાં આવીને નાચી નથી ઉડી. આ કોઈ અંગત, ક્ષણિક આવેશમાં થઈ ગમેલી ખાનગી ભૂલ નથી. આ તો પૂરી સભાનતાથી જાહેરમાં કરેલો અપરાધ છે. પહેલાં ‘પગ ધૂંઘરું બાંધ’ તે પછી કરેલું આ નૃત્ય છે. મીરાં કોઈ મંદિરમાં મોહનની મૂર્તિ સમક્ષ આવ્યાં, એ સ્થાપત્યના સહુ માટે ખુલ્લા એવા મંડપમાં આવ્યાં, એ પહેલાં એમણે બાજુની કોઈ એકાંત પરસાળમાં બેસીને પોતાને પગે જાતે ધૂંઘરું બાંધ્યાં હતાં. આ વાત મીરાં આ પદના પહેલા ગ્રાણ શાખામાં સહુને જાગ્રાવી દે છે. એ સભાન નિશ્ચયની ભૂમિકાએ મીરાં નાચી હતી. સમાજ અને રાજ્ય, જે મીરાંના આ અપરાધને ક્ષમાયોગ્ય ન ગણે એમને અને સહુને મીરાં કહે છે : ‘પગ ધૂંઘરું બાંધ મીરાં નાચી રે’. સ્વરભાર ‘ધૂંઘરું’ પર છે.

હવે મીરાંને છાજે એવી એમની બીજી કાવ્યપંક્તિ આવી શકે છે. એ પંક્તિના ગ્રાણ પદચાપ છે : ‘મૈં તો’ એ પહેલો પદચાપ, ‘મેરે નારાયણ’ એ બીજો. ધીમી, મક્કમ ગતિએ નૃત્યનાં બે પગલાં ભરી, હવે ગ્રીજા ગતિભર્યા, નર્યાં આનંદભર્યા જગપી પદચાપથી મૂર્તિ સામેના આખા મંડપમાં ફરી વળતી મીરાં કહે છે : ‘આપ હી હો ગઈ દાસી રે.’

વામનાવતારનાં ગ્રાણ પગલાંની તોલે આવે એવા મીરાંના આ પદના ગ્રાણ પદચાપ છે. પહેલે પગલે એ ‘મૈં તો’ એમ બોલી સર્વ સત્તાઓ સામે પોતાની સ્વાયત્તતા પ્રસ્થાપિત કરે છે. બીજે પગલે ‘મેરે નારાયણ’ કહી કૃષ્ણ ઉપરનો પોતાનો અવિકાર જાહેર કરે છે. પછી, ત્રીજ પરમ ગતિમય ચાલથી સહુને પોકારીને કહે છે : ‘આપ હી હો ગઈ દાસી રે.’

રાજરાણીમાંથી વિદ્રોહિણી થવાનો, શાસક-કુળમાંથી નીકળીને (ડાબો મેલ્યો મેવાડ) ભક્ત-કુળમાં, બલ્કે પ્રશાય-કુળમાં જતા રહેવાનો નિર્ણય ‘આપ હી’ કરી શકાય. મીરાં લલકારીને કહે છે કે એણે એ નિર્ણય પોતે, જાતે, સ્વ-સત્તાએ કર્યો છે. ‘મૈં તો મેરે નારાયણ કી આપ હી હો ગઈ દાસી રે.’ મીરાંને પગે કોઈ બીજાએ ઝાંઝર બાંધ્યાં કે બંધાવ્યાં નથી. એણે પોતે, જોઈ વિચારીને, એક આંતરિક અનિવાર્યતાથી પોતાને પગે ધૂંઘરું બાંધ્યાં છે.

ચિતોડના રાજકુળની નારી પગે ધૂંઘરું બાંધી પ્રગટપણે નાચે, એનો અર્થ રાજ્ય, સમાજ અને પરિવારની સત્તા માટે શો થશે, એ અંગે મીરાં અજાણ નથી. સામી તરફ એમને પણ એની પૂરી જાણકારી છે. ‘લોગ કહે મીરાં ભર્ય બાવરી’ પાગલ થઈ ગઈ છે આ. એ તો લધુતમ આરોપ. ‘સાંસ કહે કુલનાસી રે.’ માત્ર ‘બાવરી’ નથી, ‘કુલનાસી’ છે. આખા કુળનો નાશ કરનારી, હત્યારી છે. એટલે તો ‘વિષ કા ખાલા રાણ ભેજ્યા.’ ભલે મીરાંને પોતાને પગે ધૂંઘરું બાંધતી વખતે, નૃત્ય કર્યું એ પહેલાંની ગ્રાણ હતી કે આ થવાનું એટલે ‘પીવત મીરાં હાંસી રે.’ આ પંક્તિની સરલતા, તરલતા અને એનો અંડરટોન જો ન પકડાયો તો આ પદની ‘કવિતા’ ન પકડાય, ન માણી શકાય.

પણ હવે, છેલ્લી કડીમાં મીરાં કોઈને બોલવા દેતાં નથી : ‘લોગ કહે’ એ વાત પૂરી થઈ. ‘સાંસ કહે’ એ પણ સમાપ્ત. રાણાએ પણ કરવાનું હતું તે કર્યું. ત્રીજે સત્તાએ

પોતાનું કામ કરી ચૂકી : સમાજ, કાત્રવર્મયુક્ત પરિવાર, રાજ્ય. કોઈની સામે મીરાંને કોઈ ફરિયાદ નથી. મીરાંનું પદ માત્ર ત્રણેએ શું શું કહું-કર્યું એનો અહેવાલ આપે છે અને નાચ્યા કરે છે, ‘અવિનાશી’ સામે.

હવે છેલ્લી કરી આવે છે, હવે જ છેલ્લી કરી આવી શકે છે. આ પદ પણ, પ્રેમાનંદના કોઈ આખ્યાન જેમ, કડવાબદ્ધ કૃતિ છે. દરેક કરી અનિવાર્ય છે અને કવિતાને જીવન, વાસ્તવ, સત્તાઓ સાથે કવિતાની શરતે સાંકળે છે.

એ રીતે હવે આવે છે : ‘મીરાં કહે’. વિષ પીધા પછી કવિ મીરાં શું કહે ? એ કહે તો કોને કહે ? ન લોગને, ન સાંસને, ન રાણાને, ન મુરલીધર કૃષ્ણને. ‘મીરાં કહે પ્રભુ ગિરિધર નાગર.’ ઈતિહાસની આવી પણ કૃષ્ણે ‘ગિરિધર’ બનવું પડે, મીરાંના કહે, અને મીરાં કહે છે : ‘વેગી મિલો અવિનાશી રે’ હવે વાર ન કરો, ઢીલ ન કરો. તમે ‘વેગી મિલો.’ ઉતાવળા આવો. નરસિંહ યાદ આવી જાય - હારસમેના નરસિંહ. એનેયે સત્તાઓએ (સમાજ અને રાજ્યની સત્તાઓએ સાથે મળીને) શિરચ્છેદની સજી ફરમાવી દીધી હતી. જો મૂર્તિના ગળાનો હાર નરસિંહના કંઠમાં સ્વયમેવ ન આવી જાય, પરોઢ પડતાં સુધી તો. રાતના છેલ્લા પદોરે એ કવિએ પોતાના પરમેશ્વર સાથે જે વાતો કરી છે, કૃષ્ણને નરસિંહ જે વઢ્યા છે, એનો જગતસાહિત્યમાં જોટો નથી. પણ મીરાંની આ પ્રેમભરી પુકારને, આરતભર્યા એના અવાજનેયે કોણ આંબા શકે : ‘વેગી મિલો અવિનાશી રે.’ અવિનાશી હશો તમે, પણ હું નથી. હું સમયબદ્ધ, ઈતિહાસબદ્ધ હું. મારા ઈતિહાસની આ પળ તમારી શાશ્વતિથી અલગ છે. આજે જેની મીમાંસા ‘હિસ્ટોરિસ્ટી’ (ઈતિહાસનપરકતા) અને ‘ઓન્ટોલોજિકલ સ્ટેટ્સ’ (અસ્ટિત્વમીમાંસાગત સ્થિતિ) જેવી વિભાવનાઓના સંદર્ભે આપણે કરીએ, એની વાત મીરાં પોતાની ઉત્કટ અને વીર કાવ્યભાનીમાં કરે છે, ત્યારે નર્યા અજવાળાં આપણા આખા અસ્ટિત્વમાં આજે પણ વ્યાપી વળે છે.

મીરાંનાં ધૂંધરુંમાં જે અપરોક્ષપણે સાંભળી શકાય છે, એ અનુબંધ સાહિત્ય, સમાજ અને સત્તાના ત્રિભિન્ન સંબંધને એ અજવાળાંમાં આપણી નજરે જોઈ શકાય એવો કરી આપે છે. એક તરફ રાજ્યાશ્રયી સાહિત્યિક સંસ્કૃતિ (લિટરરી કલ્યાર) અને બીજી તરફ રાજ્યાદિ અનુબંધોને સ્વાયત્તતાની ભૂમિકાએ રચી આપતી સ્વાશ્રયી સાહિત્યિક સંસ્કૃતિ, એ બે વચ્ચેનો મહત્વનો બેદ રાજકવિના હેમનૂપુર અને સ્વાયત્ત કવિના ધૂંધરુંની આ મીમાંસા દ્વારા સૂચ્યવાય છે.

૩

કોઈનેયે પોકાર્યા વગર, કૃષ્ણને કે શિવને, કોઈને સહાયે બોલાવ્યા વિના અન્યાયી રાજસત્તાને અને કપટી ધનસત્તાને પોતાની તાકાત પર પડકારતી કોઈ નારી ભારતીય સાહિત્યમાં હોય તો તે કણ્ણગી. તમણ સાહિત્યની પ્રશિષ્ટ કૃતિ ‘ચિલ્પધિકારમભૂ’-ની અન્યથા સૌઘ્ય અને અંગત અન્યાય વેઠી લેતી નાયિકા કણ્ણગી. એના રાતા માણિક્યથી ખચિત નૂપુરનો ધ્વનિ આગળ ચર્ચેલાં બન્ને જાંઝરોથી સાવ જુદો છે. પોતાની જોડીથી

જુદું પરી ગયેલું એનું એક નૂપુર જ્યારે મદ્દરૈ નગરના પાંડ્ય રાજવીની રાજ્યસભામાં કોષિત કણ્ણગીના હાથે રાજ સામું ફેંકાય છે ત્યારે એ પ્રાચીન તમિણ સંસ્કૃતિની સંધર્શશીલ નારીશક્તિના નિનાદથી ગાજે છે અને અવર્થીન ભારતમાં મહાથેતાદેવીની કોઈ આદિવાસી કે શ્રમજીવી નારીના પ્રતિકર-પડકાર સાથે એનો સૂર મળે છે. સત્તાથી સાવ ઉફરી ચાલી જતી મીરાં અને સત્તાને સામે પડકાર ફેંકતી કણ્ણગી, બન્નેનાં ઝાંઝરના અવાજ એકમેકને મળતા આવે છે, હતાં જુદાયે છે.

તમિણ સાહિત્ય અને સંસ્કૃતિની વિઘ્નાત કણ્ણગી-કથા જેમાં આલેખાઈ છે એવી, જૈન પરંપરાની, કવિ ઈલાન્ગો અદિગલ-રચિત પદ-ગદ્ય-મિશ્ર પ્રશિષ્ટ દીર્ઘ કથાકૃતિ ‘ચિલપવિકારમ્ભ’નો રચનાકાળ ઈસવી સનના આરંભના શતકનો ગાણ્યાય છે પણ આજેયે ચેમારીના સાગરકાંઠે કણ્ણગીનું શિલ્પ મુકાય એવો એનો મહિમા છે. આ કથા સંક્ષેપે આવી છે : પાંડ્ય રાજવીઓના રાજ્યમાં, કવિરિષ્પહિનમ્ભ નગરમાં એક સંપન્ન વ્યાપારી શ્રેષ્ઠીનો પુત્ર, નામે કોવલન, તેનાં લગ્ન ત્યાંના જ અન્ય શ્રેષ્ઠીની સુંદર પુત્રી કણ્ણગી સાથે થયાં. સુખેથી રહેતા એ દંપતીના જીવનમાં તંગાણ ત્યારે પડ્યું જ્યારે રાજ્યસભામાં એક નૃત્યસમારંભ ગોઠવાયો હતો અને એમાં નિમંત્રિત કોવલન ત્યાં જેનું નૃત્ય પ્રસ્તુત થયું હતું એ સ્વરૂપવર્તી નર્તકી માધવીને મળ્યો અને એના પ્રેમમાં પરી ગયો. કણ્ણગીને છોડીને કોવલન માધવીના નિવાસસ્થાને રહેવા લાગ્યો. નર્તકીની માતાએ માધવીથી છાનું, કોવલનની હાથની વીટીનો ઉપયોગ કરીને એનું લગભગ બધું જ ધન પતિપરાયણ કણ્ણગી પાસેથી મેળવી લીધું. એક દિવસ આની જ્ઞાણ થતાં કોવલન નતર્કીનું એ ઘર છોડીને પાછો પોતાના નિવાસે કણ્ણગી પાસે ગયો. દંપતી હવે સાવ નિર્ધન થઈ ગયું હતું. પિતા કે શશુર પાસે પૈસા માગવાનું ન કરતાં કોવલને કવિરિષ્પહિનમ્ભ નગર છોડી, પાંડ્ય રાજવીના પાટનગર મદ્દરૈમાં જઈ, નવેસરથી વેપાર શરૂ કરવાનું વિચાર્યુ. કણ્ણગી પાસે હવે આભૂષણોમાં ડેવળ એક જોડી ઝાંઝર બચ્યાં હતાં. માણિક્ય જોલાં સુવર્ણાનાં નૂપુર. બન્ને મદ્દરૈને પાદરે એક જૂંપડીમાં રહ્યાં ને કણ્ણગીએ પોતાની નૂપુર-જોડીમાંથી એક પોતાના પતિને આખ્યું, જે મદ્દરૈની બજારમાં વેચી, પૈસા મેળવી, કોવલન કશો વેપાર શરૂ કરે. કોવલન મદ્દરૈની જેવેરીબજારમાં જે વેપારી પાસે કણ્ણગીનું પેલું એક ઝાંઝર વેચવા ગયો, એ જેવેરીએ પોતે પાંડ્ય રાજવી નેહુન્જેલિયનની રાણીનું સોનાનું ઝાંઝર ચોરી લીધું હતું. રાજસૈનિકો બધે ચોરની તપાસમાં હતા. ચોરી કરનાર વેપારીએ કોવલન પાસેનું કણ્ણગીએ આપેલું સોનાનું ઝાંઝર રાજસૈનિકોને બતાવીને કોવલન જ રાણીનાં ઝાંઝરનો ચોર છે, એવું આણ ચઢાવ્યું. મુદ્દામાલ સાથે ચોર પકડાયો, એમ ગજી બીજી ઝાંઝી તપાસ વિના, રાજસૈનિકોએ રાજ્યશાસ્તી કોવલનનો શિરચ્છેદ કરી દીધો.

કોવલનના ભરણના સમાચાર સાંભળી કણ્ણગી નગરમાં આવી, ત્યાંની શીઓને, ત્યાંના પુરુષોને ઉદેશીને કોથ અને વિલાપભર્યો ઠપકો આખ્યો, રાજમહેલ પાસે ગઈ, દ્વારપાલોને ઠપકો આખ્યો, અને પાંડ્ય રાજ સામે ઊભી રહી પોતાની પાસેનું પેલી જોડમાંનું બીજું નૂપુર રાજ સામે છુદું ફેંક્યું. હવે રાજએ નૂપુરો સરખાવી જોયાં, બન્ને સુવર્ણાનાં બનેલાં હતાં પણ રાણીનું ઝાંઝર મોતી મહેલું હતું, કણ્ણગીનું માણિક-મન્દ્યું,

રાજી ને કુન્જેલિયનને પોતાની અક્ષમ્ય ભૂલ સમજાઈ, એ અપરાધના ભાને એ રાજીએ પોતાનો પ્રાણ ત્યજ્યો, રાણી પણ તત્કષણ મૃત્યુ પામી, કોષ અને શોકથી ત્રસ્ત કણ્ણગીના કોધાનલથી આપું રાજભવન અને મહુરૈનગર ભડકે બળવા લાગ્યું. નગરની રક્ષક દેવીએ પ્રગટ થઈ કણ્ણગીની ક્ષમા યાચી, ત્યારે આગ ઢરી. છાતી ફૂટટી, પોતાને ઘાવ દેતી કણ્ણગી નગર બહાર, થોડા દિવસમાં મૃત્યુ પામી.

કોવલનના અપમૃત્યુ પછીની કણ્ણગી ભારતીય સાહિત્યમાં બીજે શોધી ભાગ્યે જુદે એવી નારી છે. અન્યાયનો પ્રગટ અને પ્રબળ પ્રતિકાર કરવાની એની રીત અનોખી છે. એ મહુરૈનાં સ્વી-પુરુષોને પહેલાં પડકારે છે, રાજમહાલયના દ્વારપાળોને તે પછી, અને છેલ્દે, એટલી જ નિબયતાથી રાજાને. કણ્ણગીની આ ત્રષે ઉક્તિઓ સાંભળવા જેવી છે. મૂળ તમિજમાંથી એનો સુંદર અંગ્રેજ અનુવાદ પ્રો. એ. એલ. બેથમે આમ કર્યો છે :

'Chaste women of Madurai.

Listen to me !

Today my sorrow cannot be matched.

Things that shuld never happened have befallen me.

How can I bear this injustice ?

**All the folks of the rich city of Madurai saw her and were moved
by her grief and affliction.**

'Our King's straight sceptre is bent ! What can this mean ?'

કણ્ણગીનો પોકાર અને પ્રજાજનોનો પ્રતિભાવ આલેઝ્યા પછી કવિ ઠિલાન્ગો અડિગલ કણ્ણગીના કેટલાક સવાલો દરેક યુગના અને દરેક સ્થળના શ્રોતાઓને સંભળાવે છે :

'Are there women here ? Are there

Women

Who could bear such wrong

done to their wedded lord ?

Are there women here ? Are there such women ?'

અને પછી કણ્ણગી મહુરૈના સજજનોને પૂછે છે :

Are there good men here ? Are there

Good men

Who cherish their children and guard them with care ?

Are there men here ? Are there such men ?

છેલ્દે રાજમહાલયના તોતિંગ દરવાજા પાસે એ સ્વી પહોંચે છે :

Then came a cry from the gate :

Ho, Gatekeeper ! Ho,

Gatekeeper !

**Ho, Gatekeeper of the King
Who has lost his wisdom,
Whose evil heart has swerved
from justice !!
Tell the King that a woman
With an anklet,
An anklet from a pair
of tinkling anklets,
A woman who has lost her husband,
Is waiting at the gate.”**

-- કોઈ પરાશ્રથી લેખક કે સંસ્થાના હાથમાં ન હોય એવું પૂરેપૂરું પોતાના અધિકારનું નૂપુર લઈને ઉભેલી આ ‘a woman /With an anklet, / An anklet from a pair/ Of tinkling anklets’, એટલે કે ‘કોઈ બાઈ, ઝષકતાં બે ઝંજરમાંનું એક લઈને આવેલી એક ર્સી’ ભારતીય સાહિત્યમાં જ નહીં, જગતસાહિત્યમાં વિરલ અને વીરલી છે. મહાશૈતા દેવીની કોઈ ક્રોપદી કે દગાખોર ઠાડેરની તેલીએ જીવટેણ ધરણાં દેતી ચારણ ટોળીની કોઈ કાળાં મલીર ઓફેલી ચારણિયાણી આઈ આ કણ્ણગની પડખે ઉભી શોભે.

ઘ

જીવન, વાસ્તવ અને સમાજ અને સાહિત્ય એટલે શું, એની સમજજા જાતે કેળવવામાં જે આણસ કે ભીરુતા દાખવે, એ પજા અને એનું સાહિત્ય પોતાની સ્વતંત્રતા અને એથી પોતાની સર્જકતા ગુમાવી બેસે છે.

એપિસ્ટેમોલોજી કહેતાં જ્ઞાનમીમાંસા અને સેમિઓટિક્સ કહેતાં સંકેતવિચાર, બન્ને ક્ષેત્રે નિરંતર સક્રિયતા, એ જ સ્વતંત્રતા અને સર્જકતાના રક્ષણ અને જતનની શરતો છે.

જીવન, વાસ્તવ અને સમાજ નિર્જવ વસ્તુઓ નથી, સજીવ સંરચનાઓ છે, જે સતત બદલાતી રહે છે એટલે એમને વિશેની કોઈ પણ સમજજા (એને વાદ, દર્શન, ફિલ્સ્ફૂઝી કે થિયરીનું નામ આપો તોયે) અંતિમપણે સાચી નથી હોતી. એટલે સાહિત્યનો સમાજ, વાસ્તવ, જીવન સાથે અનુબંધ રચવાની કોઈ અગાઉથી નક્કી કરાયેલી રીત, કોઈ ઈતર સત્તા (આર્થિક, ધાર્મિક કે રાજકીય સત્તા), ગુપ્ત કે પ્રગટપણે, સાહિત્યના લખનાર કે વાંચનાર પર લાટે નહીં, એ સાહિત્ય માટે જ નહીં, સમાજ માટેયે અને સર્વ સત્તાઓ માટે પણ ઉપકારક અને આવશ્યક છે. સમાજને એના ‘કંફર્ટ ઓન’માં કેદ કરી, એની ઠરીઠામ થઈ પરાશ્રયે રહી પડવાની વૃત્તિને પોષવાનું કામ પણ સાહિત્યનું નથી. આ ચાર કામ ન કરવાનાં ચાર વ્રતો પાળનાર સંયમી જન પાસે સાહિત્યલેખન કે વાચન કરવા માટે જરૂરી એવી ઊર્જાનો સંચય થાય.

પોતાનું મૂળ કામ કરવાનો અવકાશ જાતે રચવા માટે કોઈ પણ પ્રજાની સાહિત્યશક્તિએ ચાર સ્પષ્ટતાઓ પોતાની જાત સાથે કરવી પડે : પહેલી સ્પષ્ટતા, સાહિત્યનું કામ સમકાળીન સમાજની શરતે સમાજાતિમુખ થવાનું નથી. બીજી, સમકાળીન રાજ્યસત્તાની વિચારસરણીની આજ્ઞા મુજબ વાસ્તવાતિમુખ થવાનું કામ પણ એનું નથી. ત્રીજી, પ્રચલિત આર્થિક પરિબળોના ઈશારા સમજીને બજારમાં વેચાય એવી છાપીને લોકો સુધી પહોંચવાનું કામ પણ એનું નથી. અને છેલ્લી સ્પષ્ટતા, સમાજને એના ‘કંફર્ટ જોન’માં ડેચ કરી, એની ટરીઠામ થઈ પરાશ્રયે રહી પડવાની વૃત્તિને પોષવાનું કામ પણ સાહિત્યનું નથી. આ ચાર કામ ન કરવાનાં ચાર ત્રતી પાળનાર સંયમી જન પાસે સાહિત્યલેખન ને વાચન કરવા માટે જરૂરી એવી ઊર્જાનો સંચય થાય.

એકવીસમી સદીની તાસીર બરાબર સમજીને રચાતી ભારતીય સાહિત્યવિચાર અનુકૂળા, અભય, ઈક્ષણા અને આનંદન એ ચાર અંગેની સક્રિયતાની જાળવણીને અગ્રતાક્રમ આપવાનું પસંદ કરી શકે.

ડ

સરહદાએ સંચિત જ્ઞાનરાશિની પાર જઈને નવેસરથી પ્રાપ્ત કરાતી નિરક્ષરતાની વાત માંડી. એમણે બધા અક્ષરો ઘોળી ઘોળીને ઓગાળી નાખવાનું કામ કરવા આઠની સદીમાં સહુને સૂચવ્યું. (આધુનિક ગ્રીક કવિ કેવેઝિયે કહે છે કે બાર્બેરિયન્સ વર અ કાઈન ઓફ સોલ્યુશન.) પણ એકવીસમી સદી વતી સહુને એક વાત કહેવાજોગી લાગે છે. બધા અક્ષર ભલે ઓગાળી નાખીએ, બસ એક અક્ષર એમનો એમ રહેવા દઈએ : ‘ક’.

કેમ કે ‘ક’ કોઈનો નહીં. એ એકલાઅટૂલા અક્ષરનો કોઈ અર્થ ભલે ન સંભવે, પણ એને એમનો એમ રહેવા દઈએ તો ક્યારેક કદાચ એક નવી બારાખડી, નવા સમયની સર્જકતાની ભાષા, એની આસપાસ રચાવા લાગશે. ગ્રીક મહાકવિ હોમર કહે છે તેમ, દરિયાથી દૂર-સુદૂરની ભોયમાં ખોડાયેલું ઓડિસ્યૂસનું હલેસું, દરિયાદેવની આજા મુજબ, કદાચ ક્યારેક એ આવે આવેના રહેવાસીઓનો નાતો દરિયા સાથે જોડે. નવા નવા અનુભંધોની, નવેસરથી જોડાતા જૂના અનુભંધોની એક નવી સંકેતનલીલા કદાચ રચાવા લાગે અને આપણું ગુજરાતી સાહિત્ય સુવાંગ પોતાની હોય એવી એક આવતી કાલ આપી પ્રજા માટે ઉપજાવી લે.

વૈયક્તિક ચેતના અને સામૂહિક ચેતના એવા આયાતી ભેદોની પેલે પાર જઈ, ‘અક્મુ’ અને ‘પુરમુ’-ના તાણાવાણાથી વણાયેલું આપણી કાવ્યબાનીનું વચ્ચ જેટલું મજબૂત તેટલું સુંદર બને. અનુભૂતિ અને અભિવ્યક્તિની અણસમજું આનુપૂર્વી પર આધારિત બાંતિ આપણા સમાજવિચાર અને સાહિત્યવિચાર, બન્નેને કલુષિત ન કરે. પ્રભળ દલિત ચેતના, આદિવાસી જીવનનું કઢોર વાસ્તવ, નારીની સ્વતંત્ર અને સર્વોપયોગી સત્તા, અન્યથા અક્ષમ દેહને અનેક રીતે સક્ષમ ભનાવી પોતાની સર્જતાને અભિવ્યક્ત કરતી બળકટ ચેતના - આ સર્વનો સમજાભર્યો સ્વીકાર અને સમાવેશ કરતી એક અભિનવ

સાહિત્યમીમાંસા ગુજરાતી ભાષામાં રચાય. એ માટેની આપણી સહુની મથામણમાં આ કોઈનો નહીં એટલે બધાનો એવો ક ખ્યાલ લાગે.

એવા કોઈકની એકલતા જેમાં આલેખાઈ છે એવી મહાનવલ ગુલાગ આર્કિપાલેગોના લેખક એલેકજાન્ડર સોલેન્ચિસિના વાખ્યાન, ‘વન વર્ડ ઓફ ટ્રૂથ’ના આ શબ્દોને આપણા આજ અને આવતી કાલના સંદર્ભે છેલ્લે સાંભળીએ :

**Just as a puzzled savage who has picked up a strange cast-up from the ocean, something unearthed from the sands, or an obscure object fallen down from the sky, intricate in curves, it gleams first dully and then with a bright thurst of light, just as he tyrns it this way and that, turns it over, trying to discover what to do with it, trying to discover some mundane function within his own grasp, never dreaming its higher function,
So are we, holding Art in our hands, confidently consider ourselves to be its masters; boldly we direct it, we renew, reform and manifest it; we sell it for money, use it to please those in power; turn to it for one moment for amusement – right down to popular song and night clubs, and at another – grabbing the nearest weapon, cork or cudgel – for the passing needs of politics and for narrow-minded social ends. But art is not defiled by our efforts, neighter does it thereby depart from its true nature, but on each occasion and in each application it gives to us a part of its secret inner light.**

-- સાઈબેરિયાવાસ દરમિયાન સાભ્યવાદી સોવિયેટ યુનિયનમાં અને દેશવટા પછી મૂરીવાદી પથ્થમ યુરોપમાં, એકેમાં જે કોઈનો નહોતો અને તોથે હુનિયાભરના દુર્લક્ષિતો અને પીડિતોનો જે હંમેશા હતો, એવો સોલેન્ચિસિન કહે છે એમ બધા દુર્ઘાટોની ઉપરવટ જઈને કવિતા, સાહિત્ય, કલામાત્રાનું આ ‘સિકેટ ઈનર લાઇટ’, અંતઃગોપિત અજવાણું સહુ સાથે આપણને જોડતા માર્ગાને, ક્યારેક સૂર્ય જેમ, ક્યારેક ચંદ્ર જેમ, ક્યારેક વીજળીના જબકારા જેમ આલોકિત કરતું રહેશે. અને એ અજવાળામાં, એ માર્ગે, સર્વસત્તાઓ, રાજ્ય-ધર્મ-અર્થ-સમાજ સહુની સત્તાઓ સાહિત્ય સાથેની સંવાદિતામાં, સૌંદર્યલોકમાં સમુદ્દર થતી દેખાશે.

આપણે આંખો ખુલ્લી રાખીએ.

